

ንአምላኽ ብኹሉ ልብኻን ሓይልኻን ምኽባር

ማርቆስ 7: 1-13

አብ መባእታ ትምህርቲ ክርስቶስ ንአምላኽ ብኹሉ ልብናን ሓይልናን ክነምልኹ ክነመስግኖ ከምዝግባእ ንምሃር። ሰብ ክብሩ ዝገልጽ ንአምላኽ ከምስግን እንከሎ እዩ። ብአርአያን አምሳልን አምላኽ ዝተፈጥረ ሰብ ዕጭኡ በቲ ዝተዋህቦ ክብርን ጸጋን ንአምላኽ ከመስግን እዩ። ካልእ ምምሳል ወይ ካልእ መልክዕ ምልባስ ንዓላማ ተፈጥሮ ሰብ ምቕያር እዩ። አብ ታሪኽ ደቂ ሰብ ነዚ አምላኽ ብሂጉ ዝሃቦ ትዕድልቲ ክነጽግን ክቕይርን ተራእዩ። አብ ገለ እዋን ወላ እውን አብዚ ዘሎናዮ ዘመን ሰብ ደፊሩ አምላኽ የለን ክብል ይርከብ ኣሎ። በዚ ኸአ ንሕጊ አምላኽ ብሕጊ ሰብ ተኪእዎ ክኸይድ እዚ እንርእዮ ዘሎና ሓቂ እዩ። ወዲ ሰብ እታ ዝኸፍአት ዕንወቱ ደፊሩ ንድላይን ሕግን አምላኽ አፍሪሱ ብናቱ ክትክእ እንከሎ እዩ።

ሰብ እምብኣር ካብ ካልእ አምላኽ

ማርቆስ ወንጌላዊ ከምዝብሉና ዝና ኢየሱስ አብ ገሊላ ዝገብሮ ዝነበረ አብ ኩሉ ከምዝበጽሖ እሞ አብ ኢየሩሳሌም አብታ ዋና ከተምኦም ከም ዝበጽሖ ይገልጽ። ፈሪሳውያንን ካብ ኢየሩሳሌም ዝመጽኡ ንርእሶም ዘመጻድቑ መማህራን ሕጊ አብኡ ቀሪቦም ሓደ ካብቲ በቲ እዋን ከም ቀንዲ ነገር ዝርኣ ስርዓት ዓደብኦም ክፈርስ ዝተዓዘቡ ከምዚ እናበሉ ክሓቱ ጀመሩ ስለምንታይ ደቀ መዛሙርትኻ ሥርዓት ዓበይቲ ዘይሕልዉ ኣእዳዎም ከይተሓጽቡ ኸአ እንጌራ ዚበልዑ እናበሉ ሓተቱ።

ቅ. ማርቆስ ነዚ ሕቶ ክምልስ እንከሎ ንወንጌል ናብ መን ይጽፎ ከምዘሎ ምፍላጥ አድላዩ እዩ ምኽንያቱ ወንጌሉ ናብቶም አረማውያን ክርስትና ዝተቐበሉ ብዛዕባ ሕግታት አይሁድ አፍልጦ ዘይብሎም እዩ ጽሑፍዎ በዚ ኸአ እዩ ብንጹር ኩሉ ዝነግር። እዚ ኸአ ክሕግዝን ንጹር ርድኢት ክህልዎም ምእንቲ እዩ። ኩሉ ጊዜ ሕጂ እውን አብዚ ዘሎናዮ ዘመን ሰባት ንቅ. መጽሓፍ ከምቲ ሰማዕቱ ዝርድእዎን ዝቕበልዎን ክስበኹምን ክምሃርዎን ይግባእ። ፪ይ ጉባኤ ቫቲካን ነዚ አምልኪቱ አብ ቃል አምላኽ 25 አቡናት ንምእመናን ክምህርዎም፣ ንቅዱስ መጽሓፍ አብ ዝርድእዎ ቋንቋ ክትርጉምሎም ከምኡ ከም ዝርድእዎ ገርም ክምህርዎም ከምዝግባእ ይነግር። ድንቅርና ቅዱስ መጽሓፍ ድንቅርና ክርስቶስ እዩ (ቅ. ጂሮም)።

አብ ሕቶና ክንምለስ ምሕጻብ ኢድ ዝብል ንምኽንያት ሃይጅን ወይ ጽቡቕ ነግር ስለ ዝኾነ ዘይኮነስ ሃይማኖታዊ ወይ እምነታዊ መለልዩ ስለ ዘለዎ እዩ። ናይ ምንጻሕ ስርዓት እዩ። አብ ዘፀ 30: 17ፍ ሕጊ አምላኽ ካህናት ቅድሚ መስዋዕቲ ምቕራቦም ክሕጸቡ ክነጽሑ ከምዘለዎም ይነግር። ካብዚ ብምብጋስ አብ ተዋህዶ ካህናት ቅድሚ ቅዳሴ ምእታዎም ክሕጸቡ ኣለዎም። አይሁድ ነዚ ስርዓት ምህጻብ ኩሎም ቅድሚ ምግቢ ምብልዎም ክገብርዎ ከም ባህሊ አእትዮሞ። በዚ ኸአ አብ መግቢ ፍሉይ ዝኾነ ስርዓት ክኣቱ ጀሚሩ። አብ ሃገርና እውን ምኣዲ ክብላዕ እንከሎ ርእሱ ዝኸአለ ባህልን ስርዓትን ኣለዎ። ቅድምን ድሕርን መግቢ ኢድካ ክትሕጸብ፣ ከምኡ አብ ጊዜ መግቢ ብጸሎት ጀሚርካ ብጸሎት ትውድእ፣ ብዙሕ ዓው ኢልካ አይዝረብን፣ ብሓንሳብ ጀሚርካ ብሓንሳብ ትውድእ፣ አብ መንጎ ምትንጣእ አይፍቀድን።

ትርጉም ናይ ምንጻሕ ስርዓት ናይ ሞራላዊ ምንጻሕ ምልክት ኮይኑ ሰብ አብ ቅድሚ እግዚአብሔር ክቐርብ እንከሎ ኸኸኖ ዝግብኦ ይነግር (መዝ. 24: 3ፍ፣ 51:2-7) ፈሪሳውያን ግን አብ ደጋዊ ስርዓት ጥራሕ አተኩሮም። ኢየሱስ ነቲ ሓቀኛ ትርጉም ናይ እዚ ዝርዓታት ክነግር ዓላምኡ ሓቀኛ መገዲ ንምምሃርን ንአምላኽ ምኽባርን እዩ (ዮሐ 4:24)።

አዕሚቕ አቢልና ክንርእዮ ምእንቲ እንታይ እዩ እዚ ባህሊ? እንታይ እዩኽ እዚ መንፈስ ናይ እዚ ባህሊ? ካብ መጀመርታኡ እዚ ክልተ ነገር እዩ ዘስምዕ፡ ቀድም ቀዳድም እዚ ን10 ትእዛዛት እዩ ዘስምዕ ከምኡ ነተን ቀዳሞት ሓሙሽት ናይ ብሉይ ኪዳን መጻሕፍቲ (ኃምስቱ ብሄረ ኦሪት)። ብርግጽ አብተን ቀዳሞት

ሓምሽተ ናይ ብሉይ ኪዳን መጻሕፍቲ ብዙሕ ሕግጋትን መምርሒታዝትን ኣሎ ግን ንሞራላዊ ሕቶታት ብዝርከሉ ኣብኡ ሰፊሩ ዘሎ ኣገዳስን ብዙሕን ሞራላዊ መምርሒታት ውልቀ ሰባት ክትርግምዎን ኣብ ሕይወቶም ኣብ ግብሪ ከውዕልዎ ዘለዎምን እዮም። ንብዙሓ ዘመናት ኣይሁድ ብእኡ ዕጉባት እዮም ነሮም፤ ካብ ራብዓይን ሓምሻይን ክፍለ ዘመን ቅድሚ ልደት ክርስቶስ ንድሓር ግን ናይ ሕጊ ክኢላታት ብጽሓፍቲ ዝፍለጡ ክመጽኡ ጀሚሮም። በቲ ዝነበረ ዓበይቲ ሞራላዊ መምርሒታት ዕግባት ኣይ ነበሮምን፤ ስለዚ እቲ ዘሎ ክሰፍሕ ኣለዎ ክብሉ ጀሚሮም በዚ ኸኣ ብዙሕ ንኣሸቱን ደቀቕቲ ሕግጋት ኣተኣታትዮም ኩሉ ጊዜ ኣየናይ ትእዛዝ እዩ ዝዓበየ እናበሉ ይካትዑ ነሮም፤ በዚ ኸኣ ክሳብ 613 ዝበጸሑ ሕግጋት ነሮምም። ንኢየሱስ ኣየናይ እዩ ካብ ኩሉ ሕግጋት ዝዓቢ እናበሉ ሓተትዎ። እቲ ዝገርም እዞም ሕግጋት ክሳብ ጊዜ ኢየሱስ ብቃል እዮም ዝመሓላለፉ ነሮም በዚ ኸኣ “ናይ ትውፊት ወይ ቃል ሕጊ” ይብሃሉ ነሮም። እዞም ሕግጋት ነቲ ናይ ኣበው ባህሊ ዘቆሙ እዮም።

ኣብቲ ናይ መጀመርያ ክኢላታት ሕጊ ዝነበሩ ኣብ ታሪኽ ሄለል Hillel ሻማዕ Shammai ብዝብል ይፍለጡ ነሮም። ድሕሪ ፫ይ ክፍለ ዘመን ልደት ክርስቶስ እዞም ሕግጋት ኣብ ጽሑፍ ሰፊሮም እዚ Mishnah ብዝብል ይፍለጥ።

ሓደ ካብቲ ሕግጋት ብዝያዳ ዝጽቀጠሉ ዝነበር ቅድሚ ምባልዕካ ኢድካ ምሕጻብ እዩ። ጸሓፍትን ፈሪሳውያን ንሓዋርያት ኢየሱስ ከይተሓጸቡ ወይ ብዘይ ጸረዮ ኣእዳው ምግቢ ክበልዑ ምስ ረኣዩ ስለምንታይ ሕጊ ዘፍርሱ ዝብል ሕቶ ሓቲቶም። ቅድሚ ምግቢ ምብላዕ፤ ኣብ ዝኾነ እዋን ኣእዳው ክሕጸብ ኣለዎ፤ እቲ ምሕጻብ ከኣ ፍልይ ብዝበለ እዩ ክኸውን ዘለዎ። እቲ ማይ ኣብ ሓደ ዓቢ ናይ እምኒ ገንኢ ጽሩይ ንካልእ ዘይትጥቀሙሉ ክኸውን ኣለዎ። ኣብ ውሽጡንኣሸቱ ደቀቕቲ ሕግጋት ወይ ስርዓታት ኣለዎ።

ኣብ ርድኢት ኣይሁድ ሓደ ካብዚ ስርዓታት ክጎድል እንከሎ ኣብ ቅድሚ ኣምላኽ ዘይንጹሕ እዩ ዝገብረካ። ዝኾነ ሰብ ዘይንጹሕ ብቐሊል ብሰይጣን ክጥቃዕ ይክኣል። ፈሪሳውያንን ጸሓፍትን ነዚ ካብቲ ቀንዲ መለልዩ ንኣምላኽ ምግልጋል ገሮም ይርእይዎ ነሮም። ካብዚ ሓንቲ ክትጎድል እንከላ ብምሉእ ስርዓት ጎዲሉ ማለት እዩ።

ኢየሱስ ነዚ ኣብ ጸቢብ ኣብ ሕግን ስርዓትን ጥራሕ ዘተ ኮረ ክምልስ እንከሎ ነቲ ኣብ ትንቢት ኢሳያስ 29:13 ዘሎ “ እዚ ህዝቢ እዚ ብኸናፍሩ የኸብረኒ ልቡ ግና ኻባይ ኣዝዩ ዝረሓቐ እዩ። ግናኽ ምህሮ ሥርዓት ሰብ እናመሃሩ ብኸንቱ የምልኹኒ” ንዝብል ይጠቅስ። ኢሳያስ ልቦም ካብ ኣምላኽ ርኢቑ እንከሎ ብከናፍሮም ከም ዘኸበርዎ እንተ መሰሉ ብሓቂ ካብኡ ዝርሓቐ ምዃናም ይነግረና። ኢየሱስ ብዓላማ ንጸሓፍትን ፈሪሳውያንን ኣብ ክልተ ነገር እዩ ወቐሰዎም።

1. **ብግብዝናእም ይወቕሶም።** ኣብኡ ዝኾነ ተገዳስነት ዘይብሉ ሰብ እዩ ግቡዝ ዝብሃል። ሃይማኖቱ ኣብ ገለ ሕጋዊ ነገራትን ዘድሃበ እዩ። ከምዚኦም ዝኣመሰሉ ሰባት ነዚ ግዳማዊ ነገራት እንተ ፈጸሙ ነቲ ቀንዲ እምነት ዝፈጸሙ ኮይኑ ዝርኣዮም። ኢየሱስ ኣብ ግዚኡ ንዝነበሩ ፈሪሳውያን በቲ ዝገብርዎ ዝነበሩ ኣትሪሩ ተቐቂሞቆም። ኣብ ሕግን ስርዓትን ጥራሕ ዘተኮረ ነገር ምኣዝኑ ዝስሓተ ከምዝኾነ ይገልጽ ነሩ። ንእምነት ምስቲ ግዳማዊ ነገራት ዝገብርዎ የተሓሕዘዎ። ንሕንጊ ንኣኣም ዝምልከት ገሮም ይርእይዎ።
2. እቲ ካልኣይ ወቐሳ ኢየሱስ ዘቐረቦ፡ **ትእዛዝ ኣምላኽ ኃዲግኩም ሥርዓት ሰብ ትሕልዉ ኣሎኹም** ዝብል እዩ። ሕይወቶም ንምምራሕ ኣብ ኣምላኽ ምስማዕ ዘይ ኮነስ ንገዛእ ርእሶም ጥራሕ ይሰምዑ፤ ኣብቲ ዝግበር ክትዓትን ሊቃውንቶምን ዝብልዎም ይገብሩ፤ ነገር ኣምላኽ ቦታ የብሉን። ትጉህ ምዃን መሰረት ናይ ሓቂ ሃይማኖት ክኸውን ኣይክእልን እዩ። ሓቀኛ እምነት እቲ እንኮ መሰረት ናይ ሰብኣዊ ኣተሓሳስባ ጥራሕ ክኸውን ኣይክእልን እዩ። ካብ በልሕ ኣእምሮ ጥራሕ ዝመጸ ዘይኮነ ካብ ንድምጺ ኣምላኽ ምስማዕን ምቕባልን እዩ ዝመጽእ።

ጉ 9-13 ንዘሎ እቲ ሓቀኛ ትርጉም ክትረከብ ቀሊል ኣይኮነን። ኣብቲ ቍርባን ዝብል ቃል እዩ ዘሎ እቲ ሓቀኛ ትርጉም። ኣብ ኣጠቓቕማ እዚ ቃል ኣብ ኣይሁድ ክልተ ደረጃ ኣለዎ።

- 1. **ቍርባን ዝብል ቃል ትርጉሙ ህያብ ማለት እዩ።** ንሓደ ብፍሉይ ንኣምላኽ ዝተወፈየ እዩ ዘመልክት። ሓደ ነገር ቍርባን ክብሃል እንከሎ ድሮ ኣብ መንበረ ታቦት ዝቐረበ እዩ ዘስምዕ። እዚ ማለት ከኣ ካብቲ ንቡር ዓላማን ኣጠቓቕማን ወጺኡ ናይ ኣምላኽ ንብረት ይከውን። ሓደ ሰብ ንገንዘቡ ወይ ንብረቱ ንኣምላኽ እንተ ኣወፈየ ቍርባን ኢልዎ ኣሎ ማለት እዩ። ካብዚ ንድሓር እቲ ነገር ብዝኾነ መገዲ ኣብ ዓለማዊ ዓላማ ወይ ኣብ መዓልታዊ ሕይወት ክንጥቀም ክነዘውትሮ ኣይክኣልን።

እዚ ኣተሓሳስባ ኣብ ጽብብ ዝበለ ርድኢት ክወድቕ ይኽእል እዩ። ንኣብነት ሓደ ሰብ ገንዘብ ዝእውድ እንተ ኾነ እቲ ዝእውድ ምኽፋል እንተ ኣበዩ። ዋና ገንዘብ ሃበኒ ኢሉ ምስ ቀበጸ እቲ ሂባዝ ዘሎኹ ቍርባን ኢሎዩ ኣሎኹ እንተ በለ እቲ ጉዳይ ተዓባብዮ። ንኣምላኽ ሓዲገዮ ኣሎኹ ማለት እዩ። እንተ ኾነ እቲ ሰብ ካብቲ ገንዘብ ቁሩብ ኣብ ቤተ መቐደስ ቁሩብ መባእ ሂቡ ንርእሱ ክወስዶ ይኽእል። እዚ ኽምዚ ዓይነት ኣብ ቍርባን ዝብል ርድኢት ምእታው ማለት ንሃይማኖት ናይ ኣምላኽ መባእ ኣብ ጸሊም ዕዳጋ ምእታው ማለት እዩ።

ኣብዚ ወንጌል እዚ ቍርባን ዝብል ዘይትርጎሙን ዘይቅኑዕ ኣጠቓቕማ ከምዝለበሰ፣ ሰብ ንንብረቱ ቍርባን ኢሉ እንተ ኣፍለጠ ወይ ኣወጀ ማለት ንኣምላኽ ኣወፊየዮ ማለት እዩ። ድሕሪኡ ኣብኡ ወይ ኣዲኡ ብሓቂ ተጸጊሞም ኣብኡ ቀሪቦም ሓግዘና እዚ ወደይ እንተ በልዎ ይቐረታ ገንዘባይ ቍርባን ኢሎዩ እዩ። ንኣምላኽ ተመባጺዎዮ እንተ በሎም ክህበኩም ኣይክኣልን እዩ ምኽንያቱ ኩሉ ዘሎኒ ንኣምላኽ ሂቡ እዩ እንተ በለ እዚ ምጥፍፋእ ንኸይትህብ ኢልካ ዝብሃል እዩ። እዚ ንወለዲ ከይትሕግዝ ኢልካ ዝግበር ምኽንያት እዩ።

- 2. **ቍርባን ንኹሉ ዝጠቓለለ ማሕላ ወይ መብጽዓ ኮይኑ።** ሓደ ሰብ ንዝኾነ ነገር ቍርባን ኢሉ እንተ ገለጸ ካብቲ ዝዛረቦ ዘሎ ሰብ ፈልይዎ ኣሎ ማለት እዩ። ኣብዚ እቲ ሰብ ቍርባን ክብል እንከሎ ነቲ ዝብሎ ሰብ ከይሕግዝ ወይ ዝጠቓቐም ነገር ንኸይገብር ንርእሱ ምእንቲ ኽግልል ኢሉ ዝገብሮ እዩ። ብኸምዚ እንተ ኮይኑ እዚ ወንጌል ዘስምዕ ኣብ ገለ ጊዜ ኣብ ጊዜ ሕርቃንን ረበሻንን ንስድርኡ ሓደ ሰብ ከምዚ ኢልዎም ቍርባን ዝኾነ ነገር ብኣይ ክትሕዝቡ እንተ ኮንኩምን ድሕሪኡ በቲ ተሃዊኹ ዝገበሮ ማሕላ እንተ ተጣዕሰ እቶም ጸሓፍትን ሕጋዊያንን እዚ ዘይጥሓስን ዘይፈርስን እዩ ንድሕሪ ሕጂ ንስድራ ዝኾነ ሓገዝ ኽገብር ኣይክኣልን እዩ።

እዚ ኹይኑ እቲ ርግጽ ክትከውን ኣይክኣልን እዩ። እዚ ብሓደ ክርኣ እንከሎ ይሰማማዕ ገለ ጉዳያት ነሩ እቲ ጽኑዕ ተግባራት ጸሓፍቲ ን10 ትእዛዛት ክትፍጽሞም ከቢድ ይገብሮ ነሩ።

ኢየሱስ ዝቋወሞ ዝነበረ ነቲ ስርዓት ንሕግን ስርዓታትን ቅድሚ ናይ ደቂ ሰብ ኣድላይነታት ዝሰርዑ ዝነበሩ። ትእዛዛ እግዚአብሔር ፍቕሪ ደቂ ሰብ ብቀዳምነት ክመጽእ ከም ዘለዎ ዝእዝዝ እዩ። ትእዛዛት ጸሓፍቲ ብኣንጻሩ ሕግታትን ስርዓታትን ቅድሚት ክመጽኡ ኣለዎ ዝብል እዩ። ኢየሱስ ርግጽ ኮይኑ ዝበሎ ዝኾነ ስርዓት ንዝኾነ ካብ ሓገዝ ምግባር ዝኽልክል እሞ ሓገዝ ኣብ ዘድልዮ ኣንጻር ሕጊ ኣምላኽ ካብ ምዃኑ ካልእ ትርጉም ክውህቦ ኣይክኣልን።

ነዚ መሰረት ገርና ነቲ ኢየሱስ ኩሉ ዝበሎ ክንርኢ ከሎና ንሱ ኣንጻር ኣእዳው ምሕጻብ ኣይ ኮነን። ንሱ ዝቋወሞ ነቶም ኣብ ሕጊ ጥራሕ፣ ነቲ ደጋዊ ነገራት ኣብ ምፍጻም ጥራሕ ኣቶኩሮም ንሰባት በዚ ስርዓታት ዝኣስሩ እዩ ዝቋወሞም ዝነበረ። በዚ ኸኣ እዩ ነቲ ኣብ ኢሳያስ 29:13 ዘሎ “ እዚ ህዝቢ እዚ ብኸናፍሩ ዮኸብረኒ ልቡ ግና ኻባይ ኣዝዩ ዝረሓቐ እዩ። ግናኽ ምህሮ ሥርዓት ሰብ እናመሃሩ ብኸንቱ ዮምልኹኒ” ንዝብል ዝጠቐሰ።

ሐቀኛ ትእዛዝ አምላኽ ንኣብነት ደረት ዘይብሉ ፍቕሪ ብጻይ ዝብል ኣብ ገለ ባህልታት ተሪፉ ይርአ። ኢየሱስ ነቶም ንወለዶም ከይሕግዙ ከም ምኽንያት ዝተቀምዖ ንአምላኽ ኣወፊየሉ እየ እናተባህለ ከም ምኽንያት ንዘቕርብዎ ግብዝነት እናበለ ይገልጻ። ንናይ ገዛእ ርእሰኻ ኣብ ጥቕሚ ክተውዕሎ ምእንቲ ቑርባን ምባል ካብ ሕጊ አምላኽ ዝወጽኦ ኣብ ንኣይ ጥራሕ ይጥዓመኒ ዘተኮረ እዩ።

ኣብ መንጎና እውን ኣለዉ ነቲ ሐቀኛ ኣገልግሎት አምላኽ ምስ ገለ ሃይማኖታውያን ሕግታት ዘደባልቕዎ። ንሰባት ቦቲ ንኣሸቱ ነገራት ክወቕስዎም ይርከቡ። ኣብ ኩሉ መደባት አምልኾን ሰናይ ተግባራትን ይሳተፉ እንተ ኾነ ብካልእ ከኣ ኣብ ሕመታን ፍርድን ኣዕናዊ ፍርድን ኣብ ምሃብ ይጽመዱ።

ገለ ኸኣ ኣብ ሕይወቶም ኣብ ኩቱር ርእሰ ምትሓት ይኣትዉ እሞ ንዝገበርዎ ነገር ገረዮዶ ኣይገበርክዎን ኣብ ምባል ይኣትዉ። ድሕሪ ኑዛዜ ቆኖናይ ገረዮዶ ኣይገበርኩን እናበሉ ወላ ገሮሞ ከለዉ ኣብ ጥርጠራ ይኣትዉ። እዚ ዝብሉ ኸኣ ካብኡ ዝዓቢ ካልእ ሕቶታት ከሎ እዩ። ጠባይ ቀይረዶ? ከመይ ገረ እየ ዝኣተኸዎ ሙብጽዓ ክሕሉ ዝኸኣል ኣብ ሓደ ዓይነት ኃጢአት ከይወድቕ? ቅድሚ ቅ. ቑርባን ምቕባለይ ነቲ ቅድሚኡ ክጸሞ ዝግብኣኒ ፈጺመዶ? ኣብ መኣዲ ቅ. ቑርባን ክቕርብ እንከሎኹ ኣብ አምላኽዶ የቕርብኒ እሞ ዝያዳ ንኻልኣት ዘፍቅር ይገብረኒ?

ኣብ ርእሰና ክንምለስ ከሎና ኩልና ብመጠኑ ፈሪሳውነት ከምዘሎና ክንርኢ ንኸእል። ብዘሎና ዓቕሚ ጠባይ ኣብ ትዕቢት ወይ ኣንነት ከም እንወድቕ ክንከውን ንኸእል ኢና። ንኣሸቶይ ኣፍልጦ ድንገታዊ እዩ ከምዝብሃል ንዘይንፈልጦ ነገር ከምዚ እዩ ካብ ምባል ደው ክንብል ይግባእ። ጥቁመ ፈሊጥ ምንጪ ድንቁርና እዩ። እዚ ኩሉ ካብ አምላኽ ክፈልየና ይክእል እዩ። አምላኽ ኣብ ቅድሚኡ ክፈርደና ወይ እንፍረይ ብዘሎና ዕምቆት ፍቕሪ እምበር ብኻልእ ኣይ ኮነን። ምስ አምላኽን ሰብን ዘሎና ርክብ ኣብ ድሕነትና ወሳኒ እዩ።

እዋና ኣብ አምላኽ ክንዲ ዘተኮር ኣብ ግዳማውን ሰብ ክርእየካ ኣብ ምድላይን የትኩር። ንድለትን ከይብሉንን ኢልካ ኣብ ስክፍታ ምንባር ካብቲ ኣብ እምነትካ ክትገብሮ ዝግብኣካ የትርፈካ። ንእምነት ዝጠቕምን ዘይጠቕምን ፈሊና ክንርኢ የድሊ። ነቲ ኢየሱስ መድኃኒና ብቃሉ ዝበለና ከምኡ ቤተ ክርስትያን ኣፍ ክርስቶስ ኮይና እትነግረና እምበር ንሕና እንደልዮን እንርድኦን ጥራሕ እንተበልና መልክዕ እምነትና ከምቶም ፈሪሳውያንን ጸሓፍትን ንኸውን ኣሎና።

ንእምነትና ክንፈልጥ ቀንዲ ነገር እዩ። ንሓዲስ መዝገብ ሃይማኖትና ክንፈልጦን ክንርድኦን ኣሎና ከምኡ ነቲ ሐቀኛ ትርጉም እምነትና ፈሊጥና ክነተግብርን ክነግርን እምበር ኣብ ንኣሸቱ ነገራት ኣቶኩርና መኣዝን ከይንስሕት ምጥንቃቕ የድልየና።

ክርስቶስ ሎሚ እውን ብቤተ ክርስትያኑ ገሩ ይምህረና ኣሎ ንስምዓዮ።

ኣባ ንጉሠ ፍሥሓ